

TALBA TAL-FIDILI

TNEJN TAT-33 ĠIMGHA MATUL IS-SENA

Ċel: Qabel jitle' Ġerusalemm fi triqtu lejn il-passjoni tiegħu, Ġesù jieqaf Ġeriko u jfejjaq raġel li kien tilef id-dawl wara li dan stqarru bħala bin David u Messija u talbu jhenn għalih. Nagħmlu tagħna t-talba ta' dan il-fqajjar:

R/. Ġesù, bin David, ikollok hniena minna.

1. Ġesù, bin David, ikollok hniena mill-poplu tiegħek il-Knisja, u dawwal lill-insara bil-Kelma tiegħek halli jimxu warajk fit-triq tal-passjoni, mewt u qawmien tiegħek, nitolbu. R/.

2. Ġesù, bin David, ikollok hniena mill-umanità li tghix fid-dlam tač-čahda tal-profeti tiegħek u tas-sinjali tal-aħħar żminijiet, u għinna tagħraf li t-tieni miġja tiegħek hi fil-qrib, nitolbu. R/.

3. Ġesù, bin David, ikollok hniena minn dawk il-persuni li tilfu d-dawl, u agħtihom kuraġġ biex jghixu hajja attiva bl-appoġġ tal-familjari u l-hbieb tagħhom, nitolbu. R/.

4. Ġesù, bin David, ikollok hniena mill-miljuni ta' persuni li jittallbu l-karità fit-toroq tal-bliet kbar tad-dinja, għax huma bla dar jew kellhom jaharbu minn pajjizhom minhabba gwerer, nitolbu. R/.

5. Ġesù, bin David, ikollok hniena minna li nersqu lejnk bit-tama f'din l-Ewkaristija, biex tghinna nsalvaw bil-qawwa tal-fidi tagħna fik, nitolbu. R/.

Ċel: Mulej Ġesù, inti d-dawl tad-dinja, u min jimxi warajk ikollu d-dawl tal-hajja. Agħtina li niddawwlu bil-Kelma tiegħek u nagħrfu s-sinjali tal-miġja tiegħek fostna fl-aħħar żminijiet, halli ma nabbandunawx l-imhabba tal-bidu tagħna u nimxu warajk bil-hegġa fit-triq tas-salib. Int li tghix u ssaltan għal dejjem ta' dejjem. R/. Amen.

TALBA TAL-FIDILI

TLIETA TAT-33 ĠIMGHA MATUL IS-SENA

Ċel: Fil-belt ta' Ġeriko Ġesù jikkonverti lil Żakkew il-pubblikan u jgħib is-salvazzjoni lil u lil daru. Nersqu lejha bl-istess indiema għal dñubietna, biex insibu l-maħfra li neħtiegu kull meta nintilfu fil-mixja tagħna wara Ġesù. Nitolbu u ngħidu:

R/. Ghinna nilqgħuk f'darna, Mulej.

1. Qaddes il-ħidma tar-ragħajja tal-Knisja tiegħek, biex bħalek huma joħorġu fit-toroq tad-dinja jfittxu u jsalvaw lil dawk li huma mitlufin, nitolbu. R/.

2. Rattab il-qalb iebša ta' dawk il-mexxejja politiċi jew proprjetarji ta' rizersi u ġid immens, biex jifhmu li l-proprjetà privata hi ingusta jekk ma jkunx hemm disponibilità ta' qsim tal-ġid ma' min hu fqir, nitolbu. R/.

3. Heġġeg fil-ġenerazzjonijiet żgħażaġħ l-enerġiji tagħhom f'direzzjoni tajba, biex ma jaqgħux fil-periklu tal-bruda spiritwali u ta' ħajja bla skop u bla impenn favur il-valuri li jibqgħu għal dejjem, nitolbu. R/.

4. Lill-morda u lill-moribondi agħtihom il-grazzja li jishru bil-fidi fl-istennija tal-miġja tiegħek bħala t-tabib li tfejjaq, taħfer u ssalva, nitolbu. R/.

5. Bil-qawwa ta' din l-Ewkaristija agħtina l-grazzja li nidhlu miegħek għall-ikla tal-mejda tas-sema, wara li nifthulek il-bibien ta' qalbna li fuqhom tħabbat bil-ħniena tiegħek, nitolbu. R/.

Ċel: Mulej Ġesù, inti għidtilna li Bin il-bniedem ġie fid-dinja biex ifittex u jsalva l-mitluf. Nitolbuk tfittixna kull meta nitbiegħdu minnek, biex inkunu dejjem lesti li nħalluk tidhol f'darna u tnaddafna mill-egoizmu tagħna, u hekk tagħmilna denji tal-ikla Ewkaristika li għaliha tistedinna. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

ERBGHA TAT-33 ĠIMGHA MATUL IS-SENA

Ċel: Ġesù juri kif is-saltna ta' Alla tasal fl-aħħar żminijiet, imma li sadanittant irridu nħaddmu tajjeb id-doni li Alla jagħtina biex nagħmlu l-ġid fl-istennija tal-miġja tal-Mulej. Nitolbu biex inkunu rikonoxxenti għall-fiduċja li Kristu juri fina, u nħaddmu b'mod għaqli d-doni li jagħtina:

R/. Agħtina l-premju tal-qaddejja tajbin tiegħek, Mulej.

1. Biex il-Knisja tkun sinjal għall-umanità tal-importanza tal-istennija tal-miġja ta' Kristu fil-glorja, imma wkoll tal-fedeltà għall-ghemejjel tajba fiż-żmien ta' issa, nitolbu. *R/.*

2. Biex min qiegħed kostitwit f'awtorità jirrispetta d-doni u l-inizjattiva taċ-ċittadini, u jaħdem biex jikkordina l-isforzi ta' kulhadd għall-ġid komuni, nitolbu. *R/.*

3. Biex min imexxi l-ekonomija mondjali ma jimxix biss bi kriterji ta' qliegħ u jinsa l-karba tal-foqra li jridu wkoll igawdu mid-doni tar-riżorsi li Alla żejjen bihom id-dinja, nitolbu. *R/.*

4. Biex il-kontemplattivi joffru haġġithom b'att ta' adorazzjoni lill-kobor ta' Alla, permezz tal-liturgija u tal-qari devot tal-Kelma li jimmeditaw u jitolbu biha, nitolbu. *R/.*

5. Biex aħna nitgħallmu nużaw id-doni li Alla żejjinna bihom, u mhux ningħalqu fina nfusna fl-egoizmu li ma jhalliniex nintebħu bil-bżonn li naħdmu għall-ġid tal-proxxmu, nitolbu. *R/.*

Ċel: Mulej Ġesù, inti l-Haruf bla tebgħa issagrifikat għalina fuq is-salib. Agħtina li nieħdu sehem fis-sagrificċju tiegħek f'din l-Ewkaristija, biex waqt li nistennewk bil-ferħ tigi fostna, nagħrfu nagħmlu użu tajjeb miż-żmien ta' issa fil-mixja tagħna warajk lejn Ġerusalem tas-sema. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

HAMIS TAT-33 ĠIMGHA MATUL IS-SENA

Ċel: Ġesù beka fuq il-belt ta' Ġerusalemm, għax ma għarfitx iż-żmien taż-żjara ta' Alla fostha. Nitolbu biex aħna nagħrfu lil Kristu li jagħtina l-paċi tiegħu fil-preżent ta' hajjitna:

R/. Thalliniex inwebbsu qalbna għaž-żjara tiegħek.

1. Għall-Knisja, biex tagħraf f'kull mument tal-istorja tagħha u tad-dinja l-preżenza ta' Kristu, u ma twebbisx qalbha biex tisma' l-lehen tiegħu jidwi fil-Kelma li xxandar, nitolbu. R/.

2. Għall-paċi fil-belt qaddisa ta' Ġerusalemm, li hi xbieha tas-sliem ta' Ġerusalemm tas-sema, halli tibqa' belt miftuħa għal kull min jemmen f'Alla ta' Abraham, nitolbu. R/.

3. Għal kull min hu mnikket minhabba n-nuqqas ta' senibilità tal-ohrajn, biex jagħmel kuraġġ u jissokta fl-impenn profetiku tiegħu, nitolbu. R/.

4. Għal dawk il-persuni li għalqu qalbhom għall-preżenza ta' Kristu u jfixklu lil dawk li jridu jemmnu fih, biex jaslu għall-konverżjoni u l-għarfien tal-verità shiħa, nitolbu. R/.

5. Għalina li ngbarna għal din l-Ewkaristija, li hi celebrazzjoni tal-Ħaruf tal-Ghid issagrifikat għalina, biex ngħixu bħala poplu rjali u saċerdotali li nesprimu f'hajjitna l-qawwa tal-passjoni tal-Mulej, nitolbu. R/.

Ċel: Mulej Ġesù, meta qrobt lejn il-passjoni tiegħek inti bkejt quddiem il-belt qaddisa ta' Ġerusalemm għax rajt il-qerda li kienet ġejja fuqha. Qawwi fina l-fidi biex nibku d-dnubiet tagħna u ma nwebbsux qalbna għal-lehen tiegħek li jsejħilna għall-indiema. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

ĠIMGHA TAT-33 ĠIMGHA MATUL IS-SENA

Ċel: Ġesù keċċa mit-tempju lil dawk li kienu jipprofnawah u wera li d-dar tat-talb hi post qaddis, imma li fuq kolloxx hu qaddis il-ġisem tiegħu, il-veru tempju ta' Alla, għal dawk kollha li jisimghuh minkejja li kien sinjal ta' kuntradizzjoni. Nitolbuh u ngħidulu:

R/. Qaddisna fit-tempju tal-ġisem tiegħek.

1. Qaddes lill-Knisja tiegħek u agħti lill-insara li jsiru tempju ħaj tal-glorja tiegħek fl-għotja ta' ħajjithom b'kult spiritwali għas-servizz tiegħek, nitolbu. R/.

2. Dawwal lill-mexxejja tal-ġnus biex jiggarantixxu l-libertà tal-qima pubblika lejk fil-Knejjes insara, bir-rispett tal-postijiet qaddisa tat-talb tar-religjonijiet kollha preżenti f'kull pajjiż, nitolbu. R/.

3. Bieghed mill-komunitajiet parrokkjali tagħna t-tentazzjoni li nagħmlu qliegh dizonest minn oġġetti spiritwali, u ipproteġi lill-knejjes tagħna minn kull xorta ta' profanazzjoni, nitolbu. R/.

4. Ipprovdil l-għajxien materjali lil min hu bil-ġuħ, u taffi l-ġuħ spiritwali ta' dawk li ma għadhomx iduqu l-benna tal-Kelma tiegħek li tmantnihom, nitolbu. R/.

5. Agħtina li aħna nieklu l-Kelma tiegħek u li ngħixu b'kull kelma li toħroġ minn fommok, nitolbu. R/.

Ċel: Aghmilna profeti tas-saltna tiegħek, Mulej Ġesù, biex nilqgħu bil-ferħ il-hlewwa tal-Kelma tiegħek u nqaddsu l-preżenza tiegħek fina b'talb spiritwali u bir-rispett ta' dak kollu li hu qaddis fil-knejjes, djar, familji u persuni tagħna. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

SIBT TAT-33 ĠINGHA MATUL IS-SENA

Ċel: Ġesù jgħallimna li Alla hu Alla tal-ħajjin, u li l-ħajja ta' dejjem tqiegħedna f'kundizzjoni ġdida quddiemu u quddiem ir-relazzjoni umani tagħna. Nitolbu biex nistqarru lil Ġesù li rebaħ il-mewt u wera d-dawl tal-ħajja permezz tal-Evangeliu:

R/. Inti li dejjem ħaj, ismagħna.

1. Agħti lill-poplu nistrani l-fidi qawwiya fil-qawmien tiegħek mill-imwiet biex isir sinjal ta' tama għal dinja li tilfet is-sens veru tal-ħajja, nitolbu. *R/.*

2. Thallix li ssaltan fis-soċjetà mentalità ta' mewt li taħseb li l-bniedem hu sid il-ħajja tiegħu u tal-oħrajn, u li jista' juża mezzi biex itemm il-ħajja ta' min hu innoċenti u ma jistax jiddefendi ruħu, nitolbu. *R/.*

3. Ipproteġi lill-magħżulin tiegħek fil-ġlieda kontra l-bhima tad-dlamijiet, biex ikunu profeti kuraġġużi la ma jibzghux jiddenunzjaw il-qerq tax-xitan u t-tlellix tiegħu, nitolbu. *R/.*

4. Ixxotta d-dmugh ta' dawk li tilfu s-sieheb jew is-sieħba tagħhom fiż-żwieġ, u farragħom bit-tama li għad jaraw lil xulxin mill-ġdid fil-qawmien għall-ħajja, nitolbu. *R/.*

5. Lilna li għadna fid-dinja u nixtiequ nwieġbu għal tant mistoqsijiet, agħtina ċertezza li l-fidi u t-tama għad iwassluna biex nifhmu l-verità kollha tal-misteru ta' mħabbtek fid-dawl tas-saltna tiegħek, nitolbu. *R/.*

Ċel: Mulej Ġesù, aħna lanqas nafu nitolbu kif imiss u nitbezzgħu quddiem is-sinjali tal-qerda u tat-tmiem taż-żminijiet li naraw madwarna. Imliena bil-kuraġġ permezz ta' din l-Ewkaristija, biex nistqarru li inti s-Salvatur tagħna li rbaħ il-mewt u urejt id-dija tal-ħajja permezz tal-Evangeliu. Int li tgħix u ssaltan għal dejjem ta' dejjem. *R/. Amen.*

TALBA TAL-FIDILI

L-34 Hadd matul is-Sena (Ċ) SOLENNITÀ TA' SIDNA ĠESÙ KRISTU, SULTAN TAL-HOLQIEN KOLLU

Ċel: Il-weghdiet li Alla għamel lir-re David u lil nislu sehhew fil-persuna tal-Messija, Ġesù, li wera li hu tassew sultan mhux bil-qawwa tax-xettri u t-tronijiet, imma bil-qawwa tal-maħfra u t-tixrid ta' demmu fuq is-salib. Nersqu lejn Ġesù, li jsaltan rebbieh u nghidulu:

R/. Ġesù, dahhalna fis-saltna tiegħek.

1. Hares lill-Papa u lir-ragħajja tal-Knisja fil-qadi tal-missjoni tagħhom li jmexxu lill-poplu tiegħek b'sentimenti ta' ħniena u jaqduh bl-umiltà ta' Kristu li gie fid-dinja biex jagħti ħajtu b'fidwa għall-kotra, nitolbu. R/.

2. Habbeb lill-bnedmin bil-qawwa tas-salib ta' Kristu, u għinhom biex jemmnu fil-qawwa tiegħu li tidher fil-holqien kollu li joqghod għall-Kelma tiegħu, nitolbu. R/.

3. Imla' bil-kuraġġ lill-midinbin biex jindmu kif nidem il-halliel imsallab ma' Kristu, halli jaqilgħu l-frott tal-talb tagħhom lilu biex jiftakar fihom fis-saltna tiegħu, nitolbu. R/.

4. Ikollok ħniena minn dawk il-bnedmin li ma jridux li Kristu jsaltan fil-familji u fis-soċjetà, u li jopponu t-tixrid tas-saltna tiegħu fost il-bnedmin, nitolbu. R/.

5. Agħtina li Kristu sultan jiftakar fina, biex idahhalna fis-saltna ta' mhabbtu u jidher tassew bħala l-Messija, Bin David, li quddiem tmil kull kreatura, fis-sema, fl-art, u f'qiegħ l-art, nitolbu. R/.

Ċel: O Alla Missierna, inti sejjaħtilna biex insaltnu miegħek fil-gustizzja u fl-imhabba. Eħlisna mill-qawwa tad-dlamijiet; aghmel li nimxu fuq il-passi ta' Ibnek, u li bħalu noffru ħajjitna għall-imhabba tal-aħwa, u hekk inkunu ċerti li jdahhalna fil-glorja tal-genna fis-saltna tiegħu. Bi Kristu Sidna. R/. Amen.

TALBA TAL-FIDILI

17 ta' Novembru

FESTA TA' SANTA ELIZABETTA TAL-UNGERIJA, PATRUNA TAL-ORDNI FRANĠISKAN SEKULAR

Ċel: Il-Mulej Ġesù jurina kif dak li ahna naghmlu mal-icken fost hutna naghmluh miegħu. Fuq l-eżempju tiegħu Santa Elizabetta tal-Ungerija iddedikat hajjitha għall-karità tal-foqra, u għażlet li titwarrab mis-saltna tal-art biex tidhol fl-Ordni tal-Penitenza imwaqqaf minn San Franġisk. Nitolbu biex ahna ngħixu fuq l-eżempju li tatna:

R/. Ifthilna qalba għall-foqra, Mulej.

1. Santa Elizabetta riedet tiddawwal mid-diretturi spiritwali tagħha. Ghin lill-insara biex jitgħallmu jfittxu min jiggwidahom fil-ħajja tal-ispirtu, nitolbu. R/.

2. Santa Elizabetta użat il-ġid tagħha bħala reġina biex tqassmu karità lill-foqra. Dawwal lill-mexxejja tal-ġnus biex ma jinsewx lil tant bnedmin li għadhom jgħixu fil-faqar minkejja l-ġid li hawn fid-dinja, nitolbu. R/.

3. Santa Elizabetta kienet omm eżemplari li rabbiet lil uliedha fil-biża' ta' Alla. Hares u bierek lill-ommijiet fil-qadi tal-missjoni tagħhom ta' mhabba u hlewwa lejn uliedhom, nitolbu. R/.

4. Santa Elizabetta qdiet lill-morda u lill-agonizzanti. Nitolbuk tagħti farag u barka lil kull min ibati mill-mard u lil min wasal biex imut fi hdanek, nitolbu. R/.

5. Santa Elizabetta ghexet fl-ispirtu ewanġeliku Franġiskan. Għall-Franġiskani Sekulari kollha biex isibu fiha patruna li tidhol għalihom fl-impenn tagħhom li jgħixu l-ispirtu tal-beatitudni ewanġeliċi, nitolbu. R/.

Ċel: Mulej Ġesù, inti urejtna li se tagħmel haqq minna skond l-għemejjel ta' hniena li naghmlu mal-fqajrin tiegħek. Għallimna bl-eżempju ta' qdusija ta' Santa Elizabetta tal-Ungerija, biex ninfatmu mir-rabta ma' dak kollu li jgħaddi u ngħixu fil-penitenza u l-konverzjoni halli niksbu s-saltna li inti wegħidt liċ-ċekjknin. Int li tgħix u ssaltan għal dejjem ta' dejjem. R/. Amen.

TALBA TAL-FIDILI

29 ta' Novembru **FESTA TAL-QADDISIN KOLLHA** **TAL-ORDNI SERAFIKU**

Ċel: Infahhru lil Alla illum ghad-don tal-qdusija Serafika li biha zejjen lil San Frangisk u lil kotra bla tarf ta' wliedu, u nitolbu biex bl-interċessjoni tagħhom ahna wkoll nghixu s-sejha tagħna għall-qdusija:

R/. Salvana bit-talb tal-qaddisin tiegħek, Mulej.

1. L-Ordni Frangiskan hu skola ta' gherf fit-tagħlim u l-predikazzjoni tad-dutturi u r-ragħajja tiegħu. Għar-ragħajja tal-Knisja biex imexxu lill-poplu ta' Alla bl-gherf u l-qdusija, nitolbu. R/.

2. L-Ordni Frangiskan jiddi bil-glorja tal-martri li taw xhieda għall-ħajja ewanġelika li wegħdu fir-Regola. Għal dawk l-insara li huma ippersegwitati u mahqurin minhabba l-fidi tagħhom, nitolbu. R/.

3. L-Ordni Frangiskan ta frott ta' safa fil-qaddisin vergni fl-Ordni ta' Santa Klara u familji religjużi ohrajn femminili. Għan-nisa ikkonsagrati biex ikunu fidili għas-sejha tagħhom ta' kontemplazzjoni u karità, nitolbu. R/.

4. L-Ordni Frangiskan haddan bosta sekulari lajċi li ghexu fil-penitenza u taw eżempju tal-ħajja tal-familja. Għall-familji tagħna u għal dawk il-lajċi li huma impenjati fl-apostolat fil-komunità ekkleżjali, nitolbu. R/.

5. L-Ordni Frangiskan inbena fuq il-mudell tal-appostli. Għalina, biex bl-interċessjoni ta' San Frangisk u tal-qaddisin tal-Ordni nghixu bil-hegħa tal-appostli u nsiru ambaxxaturi tal-ħniena ta' Kristu ma' hutna, nitolbu. R/.

Ċel: O Alla, inti wahdek qaddis u fis-sema s-Serafini, il-Kerubini u l-qtajjiet tal-ispirti qaddisa jxandru t-tifhir tiegħek. Sieheb magħhom lilna li għadna fil-pellegrinaġġ tagħna f'din id-dinja, biex noffrulek hawnhekk l-ghotja ta' ħajja qaddisa u niġu ngawduk mal-Vergni Marija, San Frangisk u l-Qaddisin kollha tal-Ordni Serafiku fis-saltna tiegħek. Bi Kristu Sidna. R/. Amen.

TALBA TAL-FIDILI

30 ta' Novembru **FESTA TA' SANT'ANDRIJA, APPOSTLU**

Ċel: Huti ghezież, nifthu qlubna quddiem Alla li dejem isejhilna biex inkunu dixxipli tal-Evangeli u li xandru l-appostli, u bit-tjieba u l-paċenzja jistenna t-twegiba tagħna:

R/. Mulej, aghmilna xhieda tal-imħabba tiegħek.

1. Mulej, nitolbuk għall-Papa N. u għall-isqfijiet, agħtihom kuraġġ u ferħ biex jimxu wara l-istedina tiegħek li jxandru lil Kristu lil kull persuna li tfittex direzzjoni fil-ħajja, nitolbu. *R/.*

2. Mulej, nitolbuk għall-insara, biex fuq l-eżempju ta' Sant'Andrija jimxu warajk u jkunu sinjali tal-ħniena tiegħek, nitolbu. *R/.*

3. Mulej, nitolbuk għall-Knejjes tal-lvant li jqimu lil Sant'Andrija b'mod speċjali fil-Knisja ta' Kostantinopli, biex tkompli l-ħidma ekumenika li twassal lejn il-għaqda lil dawk kollha li jemmu fik.

4. Mulej, nitolbuk għas-sajjieda li jirriskjaw hajjithom fil-perikli tal-baħar, u għall-ħaddiema kollha li jaqilgħu l-għajxien bil-għaraq ta' gbinhom, nitolbu. *R/.*

5. Mulej, nitolbuk li l-komunità tagħna tkun sinjal ta' għaqda, u tkun sensibbli għall-bżonn li titlob għall-vokazzjonijiet għall-ħajja ikkonsagrata u għas-saċerdozju ministerjali, nitolbu. *R/.*

Ċel: O Alla, inti taf lil kull wiehed u waħda minna u ssejhilna b'isimna, għallimna biex nagħrfu lil Ibnek Ġesù u nimxu warajh bl-istess ferħ tal-appostlu Sant'Andrija, li offra ħajtu sal-martirju tas-salib bħala sajjiel tal-bnedmin. Bi Kristu Sidna. *R/. Amen.*